

રજૂ તારીખ :- ૦૨/૧૨/૨૦૨૫  
દાખલ તારીખ :- ૦૨/૧૨/૨૦૨૫  
જજમેન્ટ તારીખ :- ૦૭/૦૪/૨૦૨૬  
અ વ ધિ :- વર્ષ/ માસ/ દિવસ  
૦૦ - ૦૪ - ૦૫

## મહે. કોટડાસાંગાણીના પ્રિન્સી. સીવીલ જજ સાહેબની કોર્ટમાં.

રેગ્યુ. દિવાની મુકદમા નંબર : ૧૨૦/૨૦૨૫  
આંક : ૧૬

વાદી :-

પશ્ચિમ ગુજરાત વિજ કંપની લી.

થુ- ડેપ્યુટી એન્જીનીયર, રૂરલ સબ ડીવીઝન,  
રહે. કોટડા સાંગાણી.

વિરૂદ્ધ

પ્રતિવાદી :-

ગુજરાત ભલાભાઈ મૈસુરભાઈના નામથી ચાલતા વીજ કનેક્શનના વપરાશકર્તા  
જયેશભાઈ મનસુખભાઈ ખુમાણ,  
રહે. ખરેડા ગામ, તા. કોટડાસાંગાણી, જિલ્લો :- રાજકોટ.

દાવો : રૂ. ૮૦,૨૦૬-૦૦ પૈસા વસુલ મળવા બાબત.

વાદી તરફે વિ. વ. શ્રી એમ. સી. દવે,  
પ્રતિવાદી તરફે એકતરફી

(૧) વાદી તરફે હાલનો દાવો પ્રતિવાદી વિરૂદ્ધ રૂ. ૮૦,૨૦૬-૦૦ પૈસા (અંકે રૂપિયા એસી હજાર બસો છ પુરા) વસુલ મેળવવા માટે દાખલ કરવામાં આવેલ છે. દાવાની ટૂંકમા હકીકત એવી છે કે, વાદી કંપની ની સ્થાપના ઈન્ડિયન ઈલેક્ટ્રીકસીટી એમેન્ડમેન્ટ એક્ટ ૨૦૦૩ ની જોગવાઈઓ હેઠળ થયેલી છે. જેની હેડ ઓફિસ રાજકોટ મુકામે છે અને તે પૈકીની ડીવીઝન તથા સબ ડીવીઝનની ઓફિસો રાજકોટ જિલ્લામાં દરેક જગ્યાએ આવેલી છે. અને તે પૈકીની કોટડાસાંગાણી મુકામે સબ ડીવીઝનની એક ઓફિસ અસ્તિત્વમાં આવેલી છે અને વાદી કંપની

જાહેર જનતાને વીજળી પુરવઠો પાડવાનું કામ કરે છે. હાલના પ્રતિવાદીએ વાદી કંપની પાસેથી રેસીડેન્સીયલ હેતુ માટે લાઈટ-કનેક્શન મેળવેલું છે. અને તેના ગ્રાહક નં. આર.જી.પી.આર.૩૯૭૧૯/૦૦૦૨૯૫/૬ છે. તારીખ ૧૧-૧૨-૨૦૨૩ ના રોજ વાદી કંપનીના જુનીયર એન્જીનીયર ડી.એમ.ચૌહાણ સાહેબ તથા સ્ટાફ દ્વારા ચેકીંગ કરવામાં આવેલ. અને તે સમયે આ વાદગ્રસ્ત સ્થળ પર પ્રતિવાદી જયેશભાઈ મનસુખભાઈ ખુમાણ હાજર રહ્યા છે તેની હાજરીમાં સ્થળ તપાસ કરતાં વીજ વપરાશ ચાલુ છે પ્રતિવાદીના ઘર નજીક આવેલ વાદી કંપનીની માલીકીના એલ.ટી.લાઈનના વીજ-પોલ પરથી પ્રતિવાદીના ઘરે આવતી મેઈન સર્વિસમાં વીજ-મીટરની બાજુમાં પ્રતિવાદીએ મેઈન સર્વિસના વાયરમાં ફેઈઝ-ન્યુટ્રલને ખુલ્લા કરીને તેમાં ખાનગી વાયરનો સાંઘો કરેલ છે તેમાં સ્પાર્કીંગ નીશાન પણ મોજુદ છે અને સદરહું વાયરના ફેઈઝ ન્યુટ્રલ ગેરકાયદેસર જોડાણ કરીને વીજ વપરાશથી ગેરરીતી આચરીને વીજળી અધિનિયમ-૨૦૦૩ ની કલમ-૧૨૬ મુજબનું અપકૃત્ય કરતાં રંગે હાથે પકડાઈ ગયા છે આ ગેરરીતીથી પ્રતિવાદીનો વીજ-વપરાશ ચેક કરતાં પંખા ૪x૬૦-૨૪૦ વોટ, ટી.વી.૧x૧૨૦-૧૨૦વોટ, પાણીની ઇલેક્ટ્રીક મોટર ૧x૩૭૫-૩૭૫ વોટ, એલ.ઈ.ડી. ૫x૯-૪૫ વોટ, ફ્રીઝ ૧x૨૨૫-૨૨૫ વોટ, એ.સી.૧x૧૨૦૦-૧૨૦૦ વોટ વોટ મળીને કુલ ૨૨૦૫ વોટસનો થાય છે ચેકીંગશીટ નં.૯૦૧૭૮૧ ની તમામ કાર્યવાહી દરમ્યાન પ્રતિવાદી પોતે હાજર રહ્યા હોઈને હાજરી બદલ તેની સહી કરવાનું કહેતા સહી કરી નથી. જ્યારે વાદી કંપનીના જુનીયર એન્જીનીયર ડી.એમ.ચૌહાણ સાહેબ તથા તેની સાથેના અન્ય અધિકારીની તેમાં સહી લેવામાં આવી છે. આ કામના પ્રતિવાદીએ ગેરરીતી કરી તેનું બીલ તા.૨૩/૧૨/૨૦૨૩ ના રોજ આપવામાં આવેલું છે તેનો એપ્રુવલ લેટર પણ મેળવેલો છે જેથી માલાફાઈડ પ્રેક્ટીસની બાકી રકમનું બીલ પ્રતિવાદીએ નહીં ભરતા તા.૨૨/૧૦/૨૦૨૪ ના રોજ કાનુની નોટીસ આપવા છતાંય પુરેપુરી લેણી રકમ ચુકવી નથી. જેથી દાવો દાખલ કરતા સમયે પ્રતિવાદી પાસે વાદી કંપનીના ગેરરીતી આચરી તથા રેગ્યુલર વીજ વપરાશન ડિસેમ્બર- જાન્યુઆરી- ૨૦૨૩ થી ઓગષ્ટ-સપ્ટેમ્બર-૨૦૨૪ સુધીના કુલ રૂ.૬૭,૯૭૧-૦૦ પૈસા તથા તેના પર ડી.પી.સી.ના રૂ.૧૨,૨૩૫/- પૈસા મળીને કુલ રૂ.૮૦,૨૦૬-૦૦ પૈસા અંકે રૂપિયા

એંશી હજાર બસ્સો છ પુરા વાદી કંપનીના બાકી લેણા નીકળે છે જેની વસુલાત કરવા માટે દાવો નામદાર કોર્ટમાં દાખલ કરેલ છે જેથી સબબ દાવો લાંવી દાંદ માંગેલ છે કે, પ્રતિવાદીએ ગેરરીતી આચરી તેના તથા રેગ્યુલર વીજ વપરાશના ડિસેમ્બર-જાન્યુઆરી-૨૦૨૩ થી ઓગષ્ટ-સપ્ટેમ્બર-૨૦૨૪ સુધીના રૂ.૬૭,૯૭૧/- પૈસા તથા તેના પર ડી.પી.સી.ના રૂ.૧૨,૨૩૫ /- પૈસા ઉમેરતા કુલ રૂ.૮૦,૨૦૬/- પૈસા અંકે રૂપિયા એંશી હજાર બસ્સો છ પુરા લેણા થાય છે તે લેણી રકમ દાવાની દાખલ તારીખથી વસુલ થતાં સુધી દરવર્ષે ૧૮% ના ચડતવ્યાજ સહિત વસુલ અપાવતુ હુકમનામું તેઓની તરફેણમાં કરી આપવા અરજ કરેલ છે. આ દાવાનું ખર્ચ પ્રતિવાદી પાસેથી અપાવવા અને દાવા મુજબની લેણી રકમ તથા દાવાનું ખર્ચ જો આ પ્રતિવાદી ભરપાઈ કરે નહી તો તેની જાત તથા તેની હરેક પ્રકારની મીલકતો જ્યાં જ્યાં આવેલી હોય તેવી તમામ મીલકતોથી વસુલ અપાવવા અરજ કરેલ છે તથા આ દાવાને અનુરૂપ એવી હરકોઈ અપાવી શકાય તેવી આનુસંગીક દાદ અપાવવા નમ્ર અરજ કરેલ છે.

(૨) વાદીની હાલની દાવા અરજીનાં કામે પ્રતિવાદી વિરુદ્ધ અત્રેની કોર્ટ ધ્વારા સમન્સ ઈસ્યુ કરતાં અને સમન્સ પ્રતિવાદીને બજી ગયેલ હોવા છતાં, આ કામે પ્રતિવાદી તરફે જાતે કે કોઈ અન્ય મારફતે હાજર થઈ દાવાનો જવાબ રજુ રાખવામાં આવેલ નથી કે કોઈ રજુઆત કરવામાં આવેલ નથી જેથી આ કામે, પ્રતિવાદી વિરુદ્ધ હાલના દાવાની કાર્યવાહી એકતરફી ચલાવવા માટે આંક-૧ લગત હુકમ કરવામાં આવેલ છે.

(૩) ઉપરોક્ત હકીકતે આ કામે આંક-૦૬ થી નીચે મુજબનાં મુદ્દા નિર્ણય માટે કાઢવામાં આવેલ છે.

(૧) શું વાદી સાબિત કરે છે કે, તેઓ પ્રતિવાદી પાસેથી વીજ વપરાશની બાકી રહેતી લેણી રકમ રૂ.૮૦,૨૦૬-૦૦/- વ્યાજ અને ખર્ચ સાથે વસુલવા હકકદાર છે ?

(૨) શું વાદી માંગ્યા મુજબની દાદ મેળવવા હકકદાર છે ?

(૩) શું હુકમ અને શું હુકમનામું ?

(જ) ઉપરોક્ત મુદ્દાઓનાં મારા નિર્ણયો નીચે મુજબ છે.

(૧) અંશત: હકારાત્મક, (વાર્ષિક - ૬% લેખે)

(૨) અંશત: હકારાત્મક,

(૩) આખરી હુકમ મુજબ.

(પ) પક્ષકારો તરફે હાલનાં કામે નીચે મુજબનાં મૌખિક તેમજ દસ્તાવેજી પુરાવાઓ રજૂ કરવામાં આવેલ છે.

(અ) વાદી તરફે રજૂ કરવામાં આવેલ મૌખિક તથા લેખિત પુરાવાઓ :-

અનુ.	આંક	વિગત
(૧)	૦૭	વાદી તરફે દિપકકુમાર ભગવાનજીભાઈ ઘાંગા નું સરતપાસનું સોગંદનામું.
(૨)	૦૯	પ્રતિવાદીના સ્થળ ઉપર તૈયાર કરેલ ચેકીંગ રીપોર્ટ અસલ.
(૩)	૧૦	પ્રતિવાદીને કલમ-૧૨૬ નું વીજ વપરાશનું બીલ આપ્યું તેની ઓફીસકોપી.
(૪)	૧૧	પ્રતિવાદીને વીજ વપરાશનું બીલ આપ્યું તેની કેલ્ક્યુલેશનસીટ અસલ.
(૫)	૧૨	પ્રતિવાદીને રજી.એ.ડી.થી આપેલ કાનુની નોટીસની ઓફીસકોપી.
(૬)	૧૩	પ્રતિવાદીને કાનુની નોટીસ આપી તેની પરત મળેલ વીન્ડો સ્લીપ અસલ.
(૭)	૧૪	પ્રતિવાદીએ કરેલા વીજળી-વપરાશ હીસાબ દર્શાવતો વાદી કંપનીનો લેઝરનો ઉતારાની ખરી નકલ.
(૮)	૧૫	કલોઝીંગ પુસ્તીસ.

(૬) આ કામનાં પક્ષકારો તરફે ઉપર મુજબનાં પુરાવાઓ રજૂ કર્યા બાદ આ કામ આખરી દલીલ ઉપર રાખવામાં આવતાં વિ.વ.શ્રી એમ. સી. દવે ધ્વારા મૌખિક દલીલો કરવામાં આવેલ છે.

- :: કારણો :: -

મુદ્દા નંબર : ૧ તથા ૨ અને ૩ ની સંયુક્ત ચર્ચા. ::-

(૭) આ કામે વાદીનાં પુરાવા ધ્યાને લેવામાં આવે તો વાદી તરફે વાદીએ સરતપાસનું સોંગદનામું આંક-૦૭ થી રજુ થયેલ છે. અને પોતાની દાવાની હકીકતને સમર્થન આપતો પુરાવો રજુ કરી પ્રતિવાદી પાસેથી રૂ.૮૦,૨૦૬-૦૦ પૈસા લેણા થાય છે. તેવી હકીકત જણાવેલ છે. આ કામે વાદીએ આંક-૧૨,૧૩ અને આંક-૧૪ થી દસ્તાવેજી પુરાવા નોટીસની ઓફીસ કોપી, પ્રતિવાદીને કાનુની નોટીસ આપી તેની પરત મળેલ વીન્ડો સ્લીપ અસલ તથા વાદી કંપનીના લેઝરના ઉતારાની ખરી નકલ રજુ કરેલ છે. વધુમાં વાદીએ પોતાના સોંગદનામાંમા જણાવેલ છે કે, પ્રતિવાદીએ વીજ વપરાશના ડિસેમ્બર - જાન્યુઆરી-૨૦૨૩ થી ઓગષ્ટ-સપ્ટેમ્બર-૨૦૨૪ સુધી વીજ વપરાશના બીલના નાણાં રૂ.૮૦,૨૦૬-૦૦ પૈસા બાકી છે (જેમાં ડી.પી.સી. રૂ.૧૨,૨૩૫/- છે), અને તે તેઓએ ઉઘરાણી કરવા છતા ચુકવેલા નથી. આ કામે વાદીએ તેના દાવાની હકીકતના સમર્થનમાં બાકી લેણા બતાવવા આંક- ૦૯ થી ચેકીંગ રીપોર્ટ તથા આંક-૧૦ થી વીજ વપરાસનું બીલો રજુ કરેલ છે તેમજ આંક-૧૧ થી પ્રતિવાદીને વીજ વપરાશનું બીલ આપ્યું તેની કેલ્ક્યુલેશનશીટ રજુ કરેલ છે જે દસ્તાવેજી પુરાવાઓ દાવાની હકીકતને સમર્થન કરતા છે. આ કામે સદર સાહેદની જુબાનીને પ્રતિવાદી ધ્વારા હાજર રહી પડકારવામા આવેલ નથી. તેમજ વાદીની જુબાનીને ચેલેન્જ કરેલ નથી. તેમજ વાદી ગુજરાત સરકારનું એક જાહેર સાહસ છે, જેથી વ્યાજ ન આપવામા આવે તો કંપનીને આર્થિક નુકશાન થાય, જેની આડકતરી અસર આમ લોકોએ ભોગવવી પડે, પરંતુ હાલના કેસમા વાદીએ દાવાની રકમ ઉપર જે ટકા વ્યાજ વસુલ લેવાની માંગણી કરેલ છે, તે વ્યાજનો દર વધારે છે, પ્રતિવાદી સાથે વાદી ધ્વારા વ્યાજ બાબતે કોઈ એગ્રીમેન્ટ કરેલ હોય તેવું પુરાવા પરથી જણાય આવતું નથી. આ કામે વાદીએ પોતાની દાવા હકીકતને મહદઅંશે પુરવાર કરેલ હોય ત્યારે માંગ્યા મુજબની દાદ તેઓને નહી આપવા અંગે કોઈ કારણ નથી. પરંતુ વાદીએ જે વ્યાજની માંગણી કરેલ છે, તે અતીશયોક્તી ભરેલું હોય જેથી પ્રતિવાદી પાસેથી વ્યાજ ૧૮% લેખે વસુલ અપાવવાની દાદ મંજૂર કરી શકાય તેમ નથી. પરંતુ હાલના સમયમાં રાષ્ટ્રીયકૃત બેંક ધ્વારા આપવામાં આવતા વ્યાજના દર ધ્યાને લઈ તેમજ નામ. સુપ્રિમ કોર્ટ તથા હાઈકોર્ટના જુદાજુદા

ચુકાદાઓને ધ્યાને લઈ વીજ વપરાશની વિલંબીત ચુકવણી ઉપર વાર્ષિક ૬% લેખે વ્યાજ અપાવવાનું ન્યાયોચીત જણાતુ હોય જેથી મુદા નંબર : ૧ તથા ૨ નો જવાબ અંશતઃ હકારમાં ઠરાવી મુદા નંબર : ૩ પરત્વે આખરી હુકમ નીચે મુજબ કરવામાં આવે છે.

**-:: હુકમ ::-**

૧. વાદીનો દાવો અંશતઃ મંજૂર કરવામાં આવે છે.
૨. આ કામનાં વાદી રૂ.૮૦,૨૦૬-૦૦ (અંકે રૂપિયા એંશી હજાર બસો છ પુરા) દાવા તારીખથી વાર્ષિક ૬% નાં વ્યાજ સાથે વસુલ થતા સુધી પ્રતિવાદી પાસેથી વસુલ મેળવવા હકકદાર છે જે પ્રતિવાદીએ વાદીને ચુકવી આપવાનો હુકમ કરવામાં આવે છે.
૩. દાવાનો ખર્ચ પક્ષકારોએ પોત પોતે ભોગવવો. હુકમ મુજબ હુકમનામું આકારવું.

હુકમ આજ તારીખ : ૦૭મી, માહે : એપ્રિલ, સને : ૨૦૨૬ નાં રોજ ખુલ્લી અદાલતમાં વાંચી સાંભળાવી જાહેર કર્યો.

તારીખ : ૦૭/૦૪/૨૦૨૬  
સ્થળ : કોટડા સાંગાણી.

(**ઋત્વિજ ફાલ્ગુનભાઈ ત્રિવેદી**)  
પ્રિન્સિ.સિવિલ જજ, કોટડાસાંગાણી.  
**U.I.C. No.GJ01748**